

120913-احسان (یعنی شادی شدہ زانی) کی حالت میں زنا کرنے پر رجم کی سزا مرتب ہونے والی شروط

سوال

جس بیوی کا نکاح ہو چکا ہو اور خاوند نے اس سے دخول نہیں کیا اگر وہ زنا کر لے تو اس کا حکم کیا ہے؟

یعنی اس کی شادی ہو چکی ہے لیکن ابھی وہ اپنے والد کے گھر میں ہی ہے اور اس کی رخصتی نہیں ہوئی اسے خاوند نہیں چھوا نہیں، کیا اس کی سزا رجم ہے یا کہ کوڑے؟

پسندیدہ جواب

زنا کبیرہ گناہ اور فحش کام ہے، زنا زانی سے ایمان کا نام سلب کر لیتا ہے، اور اسے عذاب و ذلت و رسوائی میں ڈال دیتا ہے، لیکن اگر وہ توبہ کر لے تو سب معاف ہو جائیگا۔

اللہ سبحانہ و تعالیٰ کا فرمان ہے:

{اور تم زنا کے قریب بھی مت جاؤ یقیناً یہ بہت فحش کام اور براہ ہے}۔ الاسراء (32).

اور نبی کریم صلی اللہ علیہ وسلم کا فرمان ہے:

"جب زانی زنا کرتا ہے تو وہ مومن نہیں ہوتا"

صحیح بخاری حدیث نمبر (2475) صحیح مسلم حدیث نمبر (57).

اور نبی کریم صلی اللہ علیہ وسلم کا یہ بھی فرمان ہے:

"جب آدمی زنا کرتا ہے تو اس سے ایمان نکل جاتا ہے اور وہ اس پر سائے کی مانند ہوتا ہے، جب زنا ختم کر دے تو وہ واپس لوٹ آتا ہے"

سنن ابوداؤد حدیث نمبر (4690) سنن ترمذی حدیث نمبر (2625) علامہ البانی رحمہ اللہ نے صحیح ابوداؤد میں اسے صحیح قرار دیا ہے۔

اور نبی کریم صلی اللہ علیہ وسلم نے یہ بھی بتایا کہ قبر میں زانیوں کو عذاب ہوتا ہے، اور انہیں آگ کا عذاب دیا جاتا ہے"

صحیح بخاری حدیث نمبر (1320).

اس جرم کے قبیح اور شنیع ہونے کی بنا پر ہی اللہ سبحانہ و تعالیٰ نے شادی شدہ ہونے کی حالت میں زنا کا مرتکب ہونے کی سزا موت تک رجم کرنے کی سزا مقرر کی ہے، اور اگر غیر شادی شدہ ہو یعنی کنوارہ ہو تو سو کوڑے اور ایک برس تک جلا وطنی کی سزا ہے۔

کنوارے زانی کی سزا بیان کرتے ہوئے اللہ تعالیٰ نے فرمایا ہے:

۔ (زانی عورت اور زانی مرد دونوں میں سے ہر ایک کو سوکوڑے مارو، ان پر اللہ کی شریعت کی حد جاری کرتے ہوئے تمہیں ہرگز ترس نہ کھانا چاہیے)۔ النور (2)

لیکن (محسن) شادی شدہ زانی کی سزا رجم ہے یعنی پتھر مار مار کر ہلاک کر دینا جیسا کہ مسلم شریعت کی درج ذیل حدیث میں بیان ہوا ہے :

عبادہ بن صامت رضی اللہ تعالیٰ عنہ بیان کرتے ہیں کہ رسول کریم صلی اللہ علیہ وسلم نے فرمایا :

"مجھ سے لے لو، مجھ سے لے لو، اللہ سبحانہ و تعالیٰ نے ان عورتوں کے لیے راہ نکال دی ہے، کنوارہ کنواری (سے زنا کرے تو) اسے سوکوڑے اور ایک برس تک جلا وطن کیا جائیگا، اور شادی شدہ شادی شدہ عورت (کے ساتھ زنا کرے) تو سوکوڑے اور رجم ہوگا"

صحیح مسلم حدیث نمبر (1690).

الثیب : محسن یعنی شادی شدہ کو کہتے ہیں، چاہے وہ مرد ہو یا عورت.

اور المحسن : وہ آزاد بالغ اور عاقل شخص ہے جو صحیح نکاح میں وطن کرے.

صرف نکاح چاہے اس سے خلوت بھی ہوئی ہو سے محسن نہیں ہو جائیگا، اس میں فقہاء کرام کا کوئی اختلاف نہیں، بلکہ وطنی اور مجامعت ضروری ہے، یعنی نکاح کے بعد اگر مجامعت کرنے کے بعد کوئی زنا کرے تو وہ محسن کہلائیگا.

ابن قدامہ رحمہ اللہ کہتے ہیں :

"اہل علم کا اجماع ہے کہ رجم صرف محسن شادی شدہ کو ہی کیا جائیگا.

اور عمر رضی اللہ تعالیٰ عنہ کی حدیث میں ہے :

"جو شادی شدہ ہو اور زنا کرے اس کو رجم کرنا حق ہے"

اور نبی کریم صلی اللہ علیہ وسلم کا فرمان ہے :

"کسی بھی مسلمان شخص کا خون بہانا جائز نہیں، مگر تین اسباب میں سے ایک کی بنا پر: یا پھر وہ شادی شدہ ہونے کے بعد زنا کرے"

احسان کی سات شرطیں ہیں :

پہلی شرط :

عورت کی شرمگاہ (قبل) میں وطن کرنا.

اس شرط میں کوئی اختلاف نہیں؛ کیونکہ نبی کریم صلی اللہ علیہ وسلم کا فرمان ہے :

"شادی شادہ شادی شدہ کے بدلے سوکوڑے اور رجم ہے"

اور ثیابہ: یعنی شادی شدہ ہونا قبل میں وطی سے حاصل ہوتا ہے، اس لیے اس کا معتبر ہونا ضروری ہے، اور اس میں کوئی اختلاف نہیں کہ جماع کے بغیر نکاح سے محسن ہونا ثابت نہیں ہوتا، چاہے اس میں خلوت بھی ہوئی ہو، یا قبل کے بغیر وطی ہوئی ہو یا دبر میں وطی ہوئی ہو یا پھر کچھ نہ ہوا ہو تو اسے محسن نہیں کہا جائیگا؛ کیونکہ اس سے عورت ثیب نہیں ہوتی، اور نہ ہی وہ کنوارہ پن سے خارج ہوتی ہے، جن کی حد سو کوڑے اور ایک برس جلا وطنی ہے، اس لیے کہ حدیث میں یہی وارد ہے۔

اور وطی میں یہ ضروری ہے کہ حشوہ یعنی عضو تناسل کا اگلا حصہ عورت کی شرمگاہ میں غائب اور داخل ہو؛ کیونکہ یہ وطی کی حد ہے جس کے ساتھ وطی کے احکام کا تعلق ہے۔

دوسری شرط:

وہ نکاح میں ہو؛ کیونکہ نکاح کو احسان کا نام دیا جاتا ہے؛ اس دلیل فرمان باری تعالیٰ ہے:

۔(اور شادی شدہ عورت)۔

یہاں محسنات کا لفظ بولا گیا ہے، اہل علم میں کوئی اختلاف نہیں کہ زنا اور وطی شبہ سے وطی کرنے والا محسن یعنی شادی شدہ شمار ہو، اور نہ ہی ہمارے علم میں ہے کہ لونڈی سے وطی کرنے والا شادی شدہ کہلاتا ہو، اس کے متعلق کوئی اختلاف نہیں؛ کیونکہ یہ نکاح نہیں، اور نہ ہی اس سے نکاح کے احکام ثابت ہوتے ہیں۔

تیسری شرط:

وہ نکاح صحیح ہو، اکثر اہل علم کا قول یہی ہے، جن میں عطاء، قنودہ، مالک، شافعی، اور اصحاب الرائی شامل ہیں۔

چوتھی شرط:

آزادی، ابو ثور رحمہ اللہ کے علاوہ باقی سب اہل علم کے ہاں یہ شرط پائی جاتی ہے۔

پانچویں اور چھٹی شرط:

بلوغت، اور عقل، اگر بچے اور مجنون نے وطی کر لی اور پھر بالغ یا عقلمند ہو گیا تو وہ محسن شمار نہیں ہوگا، اکثر اہل علم کا قول یہی ہے، اور امام شافعی کا مسلک بھی یہی ہے۔

ساتویں شرط:

وطی کی حالت میں ان دونوں میں کمال پایا جائے، وہ اس طرح کہ عقلمند اور آزاد مرد عقلمند اور آزاد عورت سے وطی کرے، امام ابو حنیفہ اور ان کے اصحاب کا قول یہی ہے۔

اور امام مالک کہتے ہیں: اگر ان دونوں میں سے ایک کامل ہو تو وہ محسن ہوگا، لیکن بچہ نہیں جب وہ کسی بڑی عورت سے وطی کرے تو وہ اسے محسن نہیں کریگا "انتہی مختصراً۔

دیکھیں: المغنی ابن قدامہ (41/9)۔

اور مزید آپ الموسوعۃ الفقھیۃ (224/2) بھی دیکھیں۔

اس سے علم ہوا کہ جس بیوی کے ساتھ نکاح ہو چکا ہے اور خاوند نے اس سے جماع اور وطی نہیں کی اور وہ عورت زنا کر لے تو اس کی سزا کوڑے ہیں، نہ کہ رجم، کیونکہ ابھی وہ محسن نہیں ہوئی۔

واللہ اعلم۔